

Paranoik kelle

Category: Kitapcy, Publisistika

написано kitapcy | 23 января, 2025

Paranoik kelle PARANOIK KELLE



Subliminal reklama (25-nji kadr)...

Aňasty ýşarat diýmek, ýagny, bilniksizje, gizlinlik bilen berilýän ýşarat, reklama!

Soňky döwürde käbirleriniň elindäki iň uly psihologik uruş ýaragy.

Iň soňky pidasy – «Ülker»!

Nämemiş «Ülkeriň» «1-nji aprel henegi» barada taýýarlan mahabat roliginde subliminal reklamanyň alamaty barmyş!

Bir ýerde “subliminal reklama” sözi agzalsa, hökman gürrüňi hökümet agdarlyşygy bilen baglanyşdyrýarlar: «Serediň, bul agdarlyşyk geçirmäge meýil edýär!»

Dogry, «15-nji iýul haýyn FETÖ agdarlyşygy» adamlaryň lapyny keç etdi, muňa düşüňän.

Dogry, sosial mediýadaky paranoikleriň heňe gelmez birtopar patarraky ýazgylaryna-da düşüňän.

Emma dostjan, munuň döwlet syýasatyna öwrülmegine-sud edaralaryna aralaşmagyna düşünmek kyn.

Çünki, paranoýýa – hakykatda ýok zatlary görýändirin, duýýandyryn öýdüp, özüçe duşman ýasaýan ruhy näsaglykdyr.

Paranoýýa üçin hiç zat daşyndan görnüşi ýaly däl. Dowamly gizlin manylar çykarmaga çalyşýar, niredir bir ýerlerde bardygyny «bilýän» duşmanlary barada delil gözläp, ysýrganyp gezyär, gizlin duşmançylyk gipotezasyna güwä geçip biljek dyrnak ýalja delil tapsa, şobada garbap alýar.

Garşylyklaýyn pikire hiç hili sabyr-takaty ýok, hakykaty diňe özi bilýändirin öýdýär.

Gaharjaň, aşa ynjyk, galmagalçy, aňsat öýkeleýäny we çakdanaşa goranmagy gowy görýär. Dowamly howp astyndadyryn öýdýär. Paranoikleriň garşydaşlary ýa-da basdaşlary ýok, oňa diňe duşman gerek!

Ine, ýurdumyz üçin asyl howp – şu kelledir...

■ **AKP-li dostdan soralaryn**

Hawa, Uzanlaryň soňuna çykdyňyz.

Hawa, Karamehmetleriň soňuna çykyp ýörsüňiz.

Hawa, «Ülkeri» nyşana aldyňyz.

Halkyň puluny iýdiňiz, gemirdiňiz – doýmadyňyz. «Ülker/Yıldız Holding» şereketini bilýärmiň?

Ýigrimi dört sanysy daşarda, jemi segsen üç zawody bar. Elli alty müň işçiniň çörek iýýän ýeri. Ýüz otuz ýurda önüm çykarýar. Ýakyn Gündogaryň, Gündogar Ýewropanyň we Demirgazyk Afrikanyň iň uly azyk kompaniýasy. Dört yklymda hereket edýär. Dünýäniň iň uly üçünji köke we ýedinji şokolad şereketi.

«McVitie's», «Godiva» ýaly üç asyrlyk şereketleri satyn alyp, dünýä läheňine öwrülme ýolunda bedew bady bilen at salýar. On üç ýurtda bir million tonna köke, 460 müň tonna şokolad we kyrk müň tonna sakgyç-şeker öndürýär. Angliýa we Gollandiýa bu pudagyň iň möhüm bazarlarynyň başyny çekýär. Häzir onuň daşary ýurtlardaky söwdasy umumy dolanşygynyň 41%-ni emele getirýär. Geçen ýyl 44,5 milliard lira barabar dolanşyk bilen ýylyny ýapdy. Türk ykdysadyýeti geçen ýyl krizisden kellesini galdyryp bilmeýärkä, şereketiň ösüki 12% ýokarlandy. 3,6 milliard maýa goýumyny goýdy. Dört müň baş ýüz adamy täze iş orunlary bilen üpjün etdi. Uzatmaýyn...

«Ülker» «28-nji fewral» agdarlyşygyny geçirenleriňem nyşanasyndady, şindi «Ak trollaryň» nyşanasynda!

Türkiýeden haýsydyr bir maýadar «kellesini» dünýä ýurtlaryna uzatsa, Türkiýeden kimdir birileri onuň «aýagyndan» aslyşyp, aşak çekýär.

Munuň tötänlik däldigine ynanýaryn. Global şereketleriň arkasynda ýurtlarynda olaryň ýurtlary «gala» bolup durka, Türkiýede kimdir birileri iri telekeçilerimiziň aýagyny näme

üçin dowamly «paltalaýar»?
Muňa mysal getirip durjak däl...

■ Size näme diýeýin?

Lui Paster XIX asyryň ýetmişinji ýyllarynda «bakteriýalary-mikroby» açanda, diňe kesellerde däl, eýsem iýmit önümlerinde-de ýagdaý üýtgedi.

Paster aradan çykansoň, onuň adyny göterýän institutyň ýolbaşçysy bolan Nobel baýragynyň eýesi russiýaly jöhit Ilýa Meçnikow adam ömrüni uzaldýan bakteriýalaryň gatygyň düzüminde bardygyny ýazdy. Ýalňysdygy soň ýüze çykjak bir mysal berdi:

“Bolgar çopanlar köne süýt-gatyk iýip ýüz ýaşayarlar.”

Gatyk hemmeleriň iýýän iýmitine öwrüldi duruberdi.

Doktor Isaak Karasso (Ishak Karasu 1874-nji ýylda Selanikde doglan sefarad jöhitlerindendi. Osmanly döwleti Selanigi 1912-nji ýylda elden giderensoň, ol birmahallar «ata-babalarynyň ýaşan ýurdy» bolan Ispaniýa göçdi.

Köp sanly kämillik ýaşyna ýetmedik çagalaryň iýmit siňdiriş we immun sistemasynda kynçylyklary başdan geçirýändigine şaýat boldy. Köne süýt-gatygy meşhurlaşdyran Meçnikowdan täsirlenip, Selanikde duş gelinýän bular ýaly keselleriň gatyk bilen bejerilýändigini bilýändigigi üçin bolgar durmuşyndan käbir usullary gaýtadan işledi.

Bulary Paster adyndaky ylmy instituta – Meçnikowa görkezdi we «patent» hukugyny aldy.

Ilkibada dermanhanalarda gatygy derman hökmünde satdy.

Onuň ogly Danieliň katalan dilinde aýdýan sözi bolan “Danone” şereketini gurdy.

Yzyndan... 1929-njy ýylda Barselonadan Fransiýa göçdi. Üç ýyldan soň Lewallois-Perretde ilkinji zawodyny gurdurdy. 1939-njy ýylda aradan çykandan soň, zawoda ogly Daniel ýolbaşçylyk edip başlady.

Nemes faşistleri Fransiýany basyp alanda Daniel Nýu-Ýorka gaçdy. Gatygyn adyny amerikanlaşdyrdy: “Dannon” etdi.

Amerikanlar kän bir gatyk iýip baranokdylar. Munuňam üstesine gatyk mahabatlaryna-da çäklendirilme girizildi. Daniel Karasso

şereketi «Beatrice Foods» şereketine satyp, Pariže dolanýar. «Danone»-ni gaýtadan janlandyrdy. Wagtyň geçmegi bilen dünýä läheňine öwrüldi. Ýyllyk jemi girdejisi 31 milliard dollara ýetdi.

Ýokardaky maglumaty şunuň üçin berdim:

Dünýäde azyk önümlerini öndürýän uly şereketleriň arasynda aldym-berdimli bäsdeşlik bar.

2000-nji ýyllaryň başynda azyk öndürijiler immun sistemasynyň berkligini goraýan «protobiotikleri» öndürdiler we bazarlara protobiotik goşundyly gatyk çykardylar.

Ýewropanyň azyk howpsuzlygy guramasy bular ýaly gatyklaryň immun sistemasyny güýçlendirmeyändigini mälim etdi.

Sarp edijiler arasynda «Danone» şereketiniň bolan birnäçe şerekete millionlarça dollara barabar öwez töleg dawasyny etdiler.

Tutuş sud prosesiniň dowamynda Fransiýa özüniň «milli şereketi» hasaplaýan «Danone»-siniň arkasynda durdy!

Türkiýe bolsa “subliminal reklama” bahanasy bilen dünýä läheňi «Ülkeri» ýok etmäge synanyşýar.

Bu režime «garşy gidip» bilmeseniz, men size näme diýeýin?

Soner ÝALÇYN.

«SÖZCÜ» gazetini, 04.04.2017 ý.

Terjime eden: Guwanç MÄMİLİYEW. Publisistika